

Məhkəmə həqiqətləri üzə çıxarır

Ermənistan hərbi arsenalını Rusiyanın əvəzsiz olaraq verdiyi silahlar hesabına gücləndirib

Azərbaycan xalqına qarşı hərbi cinayətlər törətməkdə təqsirləndirilən erməniəsilli şəxslərin Vətən müharibəsindən sonra saxlanılaraq məhkəməyə veriliblər.

Ermənistan Respublikasının vətəndaşları Arayik Harutyunyan, Arkadi Qukasyan, Bako Sahakyan, Davit İşxanyan, Davit Babayan, Lyova Mnatsakanyan və digərləri barəsində sülh və insanlıq əleyhinə cinayətlər, müharibə cinayətləri, o cümlədən təcavüzkar müharibənin hazırlanması və aparılması, soyqırımı, müharibə qanunlarını və adətlərini pozma, habelə terrorçuluq, terrorçuluğu maliyyələşdirmə, hakimiyyəti zorla ələ keçirmə, onu zorla saxlama və digər çoxsaylı cinayətlərlə bağlı haqlarında cinayət işi açılıb.

Məhkəmə prosesinin növbəti iclasında Ermənistanın, onun dövlət qurumlarının vəzifəli şəxslərinin, hərbi qüvvələrinin və qanunsuz silahlı birləşmələrin bilavasitə rəhbərliyi və iştirakı, şifahi-yazılı qaydada verdiyi tapşırıq, göstəriş və təlimatları, maddi, texniki, şəxsi heyətlə verdiyi dəstəyi, mərkəzi qaydada idarəçiliyi əsasında, eləcə də ciddi nəzarəti altında Azərbaycan ərazisində daxili və beynəlxalq hüquq normalarına zidd şəkildə, Azərbaycana hərbi təcavüz etmək məqsədilə yaradılmış, həmçinin Köçəryan Robert Sedraki, Sarkisyan Serj Azati, Manukyan Vazgen Mikaeli, Sarkisyan Vazgen Zaveni, Babayan Samvel Andraniki, Balasanyan Vitali Mikaeli, Balayan Zori Hayki, Ohanyan Seyran Muşeqi, Qaramyan Arşavir

Surenoviç, Melkonyan Monte Çarlz və digərlərinin rəhbərliyi, bilavasitə və dolayı iştirakları ilə Ermənistan dövləti, o cümlədən sözügedən cinayətkar birlik tərəfindən aparılan təcavüzkar müharibənin gedişində törədilmiş ayrı-ayrı cinayət faktlarına dair epizodlar, habelə Azərbaycan Respublikasının hərbi arsenalına və mülki infrastrukturuna vurulmuş maddi ziyanın məbləği elan edilib.

İclasda, həmçinin Ermənistanın hərbi cinayətlər törətməsinə şərait yaradan hərbi silah-sursatların bu ölkəyə daşınmasına dair məlumatlar da açıqlanıb. Qeyd olunub ki, 2001-ci ilin əvvəllərindən 2021-ci il mayın sonlarına qədər müxtəlif iriçaplı silahlar, raket kompleksləri, döyüş sursatı, partlayıcı maddələr, qumbaraatanlar qanunsuz əldə edilərək Rusiya Federasiyasından gizli üsullarla Ermənistan, oradan isə əvvəllər işğal altında olmuş Azərbaycan ərazisində qanunsuz olaraq qurulmuş mühəndis-istehkam mövqelərinə yerləşdirməklə ölkəmizə qarşı təcavüzkar müharibədə istifadə edilib.

Milli Məclisin deputatı Bəhrüz Məhərrəmov qəzetimizə açıqlamasında bildirib ki, çoxsaylı cinayətlərdə, o cümlədən, sülh və insanlıq əleyhinə, eləcə də müharibə cinayətlərində təqsirləndirilən erməniəsilli şəxslərin Bakıda baş tutan məhkəməsində 2001-ci ildən etibarən Rusiyadan Ermənistan müxtəlif adlı və tipli silahların daşınmasına dair ifadələrin verilməsi, əslində, 30 ildən artıq bir müddətə regionda üzərinə vasitəçilik missiyası götürmüş Rusiyanı münafişə dövründə dolayısi ilə tərəf kimi çıxış etdiyini bir daha ortaya qoyur. Xü-



susən Rusiyanın aşkar marionetləri olan Köçəryan və Sarkisyanın dövründə bu ölkənin Ermənistan hərbi-siyasi dəstəyi pik həddinə çatmış, Ermənistan özünün hərbi arsenalını məhz ilk növbədə Rusiyanın əvəzsiz olaraq verdiyi silahlar hesabına gücləndirmişdi. "Təbii ki, biz Azərbaycan ərazilərinin 30 illik işğal və təcavüzə məruz qalmasında birbaşa Rusiyanı günahlandırmırıq, lakin o da faktıdır ki, beynəlxalq hüquq normalarında əskini tapan prinsiplərin və BMT Nizamnaməsində müəyyən edilmiş şərtlərin əleyhinə mövcud olmuş status-kvoda şimal qonşumuz özünə məxsus paya malik olub. Xatırlayırsınızsa, müsahibələrində möhtərəm Prezidentimiz dəfələrlə bəyan edib ki, Azərbaycan və Ermənistan arasında mövcud olmuş münaqişənin nizamlanması üzrə vasitəçilərin hər biri bu və ya digər formada davamlı şəkildə Ermənistanı dəstəkləyib. Çox təəssüflər olsun ki, şimal qonşumuz vasitəçi qismində bu məsələdə fəallıq göstərmiş, hətta Vətən müharibəsindən sonrakı dövrdə belə Azərbaycanın yeni yaratdığı reallıqları separatçılara birbaşa sülhməramlılar vasitəsi

ilə, yaxud dolayısi yolla, o cümlədən, humanitar dəstək adı altında dəyişməyə çalışmışdır. Bu gün Azərbaycanda ədalət mühakiməsi qarşısına çıxarılan erməni milyarder Ruben Vardanyan da məhz bu məqsədlə o zaman hələ separatçıların və paralel olaraq Rusiya sülhməramlılarının nəzarətində olan Qarabağa məhz bu məqsədlə göndərilmiş, lakin Azərbaycan rəhbərliyinin qətiyyəti ilə və Vətən müharibəsində yaranmış hərbi-siyasi reallıqlarla Bakı bu cəhdləri neytrallaşdırma və vəziyyəti lehinə dəyişdirərək, Ruben Vardanyan başda olmaqla bu və ya digər formada Rusiyanın və digər ayrı-ayrı güclərin dəstəyi ilə Azərbaycanın suverenliyinə təhdid yaradan şəxsləri zərərsizləşdirərək, onların bir qismini ədalət məhkəməsi qarşısına çıxara, əleyhimizə olan status-kvonu lehimizə işləyən reallığa çevirə bilib. Bütün bunların fonunda biz ümumbəşəri dəyərlərə sadıq qalaraq dünya xalqları ilə olduğu kimi Rusiya ilə də xüsusən ötən bir neçə yüzilliyə əsaslanan dərin mədəni, humanitar, siyasi, iqtisadi əlaqələrimizə istinad edərək mehriban və dinc münasibətlərə, əməkdaşlığa, o cümlədən, beynəlxalq hüquq ümumtənzimində normalarında əksini tapan prinsiplərə əsaslanan tərəfdaşlıq qurmağa çalışmışıq", - deyərək deputat əlavə edib.

B.Məhərrəmov bildirib ki, Rusiyadan zaman-zaman ayrı-ayrı dairələrdən Azərbaycan əleyhinə səslənən çoxsaylı qarayaxma və çirkab kampaniyası, habelə aidiyyəti dövlət qurumlarının Azərbaycan əleyhinə bəyanatları fonunda belə Azərbaycan hər zaman problemlərin dialoq vasi-

təsi ilə həllinə, şimal qonşumuzla münasibətlərin zədələnməməsinə çalışıb. Lakin görünən odur ki, Rusiya siyasi dairələri imperiya təxəyyülündən qurtula bilmir və hər hansı prosesdə yalnız ittihamçı mövqeyində qalacağını düşünürlər. Rusiya ərazisində Azərbaycan hava yollarına məxsus təyyarənin vurulması fonunda da eyni proseslərin təkrarlandığına şahidlik etdik və təyyarə qəzası xəbəri yayıldıqdan dərhal sonra bu ölkənin mediası məsələnin mahiyyətini təhrif edən müxtəlif xəbərlər yayaraq qeyri-vicdani davranış nümayiş etdirmək üslubunu seçdilər: "Prosesin ardınca isə Rusiya Dövlət Dumasının deputatlarından tutmuş, dövlətin nəzarətində olan media qurumlarına və qeyri-hökumət təşkilatlarına qədər Azərbaycan dövlətinə və rəsmilərinə çoxsaylı hücum, təhqir və böhtan ritorikasına şahidlik etdik. Bu, o deməkdir ki, ərazi və əhali sayının verdiyi üstünlüyü şimal qonşumuz böyük dövlət anlayışına transformasiya edə bilməyib. Daha dəqiq desək, Rusiya ən azı Azərbaycan hava yollarına məxsus təyyarənin vurulması fonunda özünü böyük dövlət kimi apara bilmədi. Bu günlərdə isə ədalət mühakiməsi həyata keçirilən separatçıların Rusiyanın separatizmə verdiyi dəstək, eləcə də Ermənistanı ötürdüyü silahlar barədə mühüm faktlar açıqlanması Rusiyada bir çox dairələrin hələ də imperiya məfkurəsini heç bir siyasi, hüquqi və sosial zəmini olmadan yaşatdığını göstərməkdədir".

Əsmər QARDAŞXANOVA,
"Azərbaycan"